



அகில இந்திய வானொலி  
திருச்சிராப்பள்ளி

ஆகாசவாணி செய்திகள்

01.45 pm

13.10.2024

தலைப்புச் செய்திகள்

1. நாட்டின் அனைத்து துறைகளிலும் விரைவான வளர்ச்சியை ஒருங்கிணைப்பதில் கதி சக்தி திட்டம் முன்னோடியாக விளங்குவதாக பிரதமர் திரு.நரேந்திரமோடி தெரிவித்துள்ளார்.
2. அல்ஜீரியா, மௌரிடானியா, மலாவி உள்ளிட்ட ஆப்பிரிக்க நாடுகளுக்கு அரசுமுறை பயணமாக குடியரசுத்தலைவர் திருமதி திரௌபதி முர்மு இன்று புறப்பட்டார்.
3. சர்வதேச பேரிடர் அபாய குறைப்பு தினம் இன்று கடைபிடிக்கப்படுகிறது.
4. கன மழை காலங்களில் பொதுமக்கள் பாதிப்பு அடையாத வண்ணம் அனைத்து நடவடிக்கைகளும் எடுக்கப்பட்டுள்ளதாக துணை முதலமைச்சர் திரு. உதய நிதி ஸ்டாலின் தெரிவித்துள்ளார்.
5. ஆஸ்திரேலியாவில் நடைபெற்ற சர்வதேச பேட்மிண்டன் போட்டியின் மகளிர் ஒற்றையர் சேம்பியன் பட்டத்தை இந்தியாவின் தன்யா ஹேமன்த் கைப்பற்றியுள்ளார்.

இனி விரிவான செய்திகள்

\*\*\*\*\*

பிரதமர்

கதி சக்தி திட்டம் நாட்டின் உட்கட்டமைப்பில் புரட்சிகரமான மாற்றங்களை உருவாக்கியுள்ளதாக பிரதமர் திரு.நரேந்திரமோடி தெரிவித்துள்ளார்.

இத்திட்டம் தொடங்கப்பட்டு மூன்றாண்டுகள் நிறைவடைந்ததை ஒட்டி சமூகவலைதளத்தில் அவர் வெளியிட்ட செய்தியில் நாட்டின் அனைத்து துறைகளிலும் விரைவான திறன்சார் வளர்ச்சியை ஒருங்கிணைப்பதில் கதி சக்தி திட்டம் முன்னோடியாக விளங்குவதாக கூறினார்.

வளர்ச்சி அடைந்த பாரதத்திற்கான மத்திய அரசின் முயற்சிகளுக்கு கதி சக்தி திட்டம் உத்வேகம் அளிப்பதாக தெரிவித்த பிரதமர், தாமதங்களை தவிர்த்து ஏராளமானோருக்கு புதிய வாய்ப்புகளை இத்திட்டம் உருவாக்குவதாக எடுத்துரைத்தார்.

\*\*\*\*\*

## பியூஷ்கோயல்

இந்நாளை ஒட்டி மத்திய வர்த்தக தொழில்துறை அமைச்சர் திரு.பியூஷ் கோயல் வெளியிட்ட செய்தியில் நாட்டின் பொருளாதார மண்டலங்களை இணைப்பதில் பிரதமரின் கதி சக்தி உள்கட்டமைப்பு திட்டம் மிக முக்கிய பங்கு வகிப்பதாக கூறினார்.

விரைவான திட்ட அமலாக்கம், குறைந்த போக்குவரத்து செலவினங்கள் மேம்பட்ட சேவைகளுடன் நாட்டின் அனைத்து பகுதிகளையும் இணைக்கும் இந்த திட்டத்தால் பொருளாதார வளர்ச்சி அதிகரிப்பதாக கூறினார்.

15 லட்சம் கோடி ரூபாய் மதிப்பில் 44 மத்திய அமைச்சகங்கள், மாநில திட்டக்குழு செயலாக்க கட்டுமான திட்டங்களை ஒருங்கிணைக்கும் கதி சக்தி திட்டம் 4ஆவது ஆண்டில் இன்று அடியெடுத்து வைப்பது குறிப்பிடத்தக்கது.

\*\*\*\*\*

## குடியரசுத்தலைவர்

குடியரசுத்தலைவர் திருமதி திரௌபதி முர்மு அரசு முறை பயணமாக அல்ஜீரியா, மௌரிடானியா, மலாவி உள்ளிட்ட ஆப்பிரிக்க நாடுகளுக்கு இன்று புறப்பட்டார்.

முதற்கட்டமாக அல்ஜீரிய அதிபர் அப்தல் மஜீதை சந்திக்கும் அவர் இருதரப்பு உறவுகளை மேம்படுத்துவது தொடர்பான பேச்சுவார்த்தைகளை மேற்கொள்கிறார்.

இந்தியா - அல்ஜீரியா பொருளாதார கூட்டமைப்பு, சிதி அப்தெல்லா அறிவியல் தொழில்நுட்ப பல்கலைக்கழகத்திலும் குடியரசு தலைவர் உரை நிகழ்த்துகிறார்.

இந்தியாவின் ஜி-20 தலைமைத்துவத்தில் ஆப்பிரிக்காவிற்கு நிரந்தர உறுப்பினர் அந்தஸ்து கிடைத்த நிலையில் குடியரசுத்தலைவரின் இந்த பயணம் முக்கியத்துவம் பெறுகிறது.

\*\*\*\*\*

## ஓம்.பிர்லா

நாடாளுமன்ற உறுப்பினர்களுக்கான சர்வதேச அமைப்பின் 149ஆவது கூட்டத்தில் மக்களவை தலைவர் திரு.ஓம்.பிர்லா தலைமையிலான குழு பங்கேற்கிறது.

ஜெனிவாவில் இன்று தொடங்கி வரும் 17ஆம் தேதிவரை நடைபெறும் இக்கூட்டத்தில் அமைதியான, நிலையான எதிர்காலத்திற்கான அறிவியல், தொழில்நுட்பம் புதிய கண்டுபிடிப்புகள் என்ற கருப்பொருளில் திரு.ஓம்.பிர்லா உரையாற்றுகிறார்.

இந்தியா - சீனா - இந்தோனேசியா உள்ளிட்ட பல்வேறு நாடுகளின் நாடாளுமன்ற உறுப்பினர்கள் இதில் பங்கேற்கின்றனர்.

\*\*\*\*\*

## எல்.முருகன்

ஜனநாயக முறைப்படி உறுப்பினர் சேர்க்கை நடைபெறும் கட்சியாக பிஜேபி விளங்குவதாக மத்திய தகவல் ஒலிபரப்புத்துறை இணை அமைச்சர் டாக்டர் எல்.முருகன் தெரிவித்துள்ளார்.

மதுரையில் இன்று செய்தியாளர்களிடம் பேசிய அவர் உறுப்பினர் சேர்க்கை பணிகள் வரும் 15ஆம் தேதிவரை தொடரும் என்றார்.

மின் கட்டணம், வரி, விலைவாசி உயர்வு உள்ளிட்டவற்றால் தமிழகம் பெரிதும் பாதிக்கப்பட்டுள்ளதாக கூறிய அவர் மாநிலத்தில் டாஸ்மாக் விற்பனையால் கடந்த இரண்டரை ஆண்டுகளாக மக்கள் பல்வேறு இன்னல்களுக்கு ஆளாகி வருவதாக குறை கூறினார்.

\*\*\*\*\*

### பேரிடர் குறைப்பு தினம்

சர்வதேச பேரிடர் அபாய குறைப்பு தினம் இன்று கடைபிடிக்கப்படுகிறது.

“நீடித்த எதிர்காலத்தில் வருங்கால தலைமுறையினரின் ஆளுமை” என்ற இந்தாண்டின் கருப்பொருளின் அடிப்படையில் பல்வேறு நிகழ்ச்சிகள் நடைபெறுகின்றன.

பொருளாதாரம், சமூகம், குறிப்பாக குழந்தைகளின் கல்வி, சுகாதாரம், பாதுகாப்பு உள்ளிட்டவற்றில் பேரிடர்கள் பெரும் பாதிப்பை ஏற்படுத்தும் நிலையில் பேரிடர் அபாய குறைப்பு நடவடிக்கைகளில் இளையோர்களின் பங்கு அதிகரிக்க வேண்டும் என ஐ.நா. பொதுச்செயலர் திரு.அண்டோனியோ குடரஸ் கேட்டுக்கொண்டுள்ளார்.

\*\*\*\*\*

### ஹரியானா

ஹரியானா மாநில முதலமைச்சராக பிஜேபியின் திரு. நயாப்சிங் சைனி வரும் 17ஆம் தேதி பதவி ஏற்கிறார்.

பஞ்ச்குலாவில் நடைபெறும் பதவி ஏற்பு நிகழ்ச்சியில், பிரதமர் திரு.நரேந்திரமோடி, பிஜேபி முத்த தலைவர்கள் மத்திய அமைச்சர்கள் பங்கேற்க உள்ளனர்.

இதனிடையே ஜம்மு காஷ்மீர் முதலமைச்சராக தேசிய மாநாட்டு கட்சியின் திரு.உமர் அப்துல்லா வரும் 16ஆம் தேதி பதவி ஏற்கிறார்.

\*\*\*\*\*

### உதய நிதி ஸ்டாலின்

தமிழகத்தில் கன மழை காலங்களில் பொதுமக்கள் பாதிப்பு அடையா வண்ணம் அனைத்து நடவடிக்கைகளும் எடுக்கப்பட்டுள்ளதாக துணை முதலமைச்சர் திரு.உதய நிதி ஸ்டாலின் தெரிவித்துள்ளார்.

வடகிழக்கு பருவமழை முன்னெச்சரிக்கை நடவடிக்கைகள் குறித்து சென்னையில் இன்று செய்தியாளர்களிடம் பேசிய அவர் தாழ்வான பகுதிகளில் வசிப்போருக்கு தேவையான நிவாரண முகாம்கள் ஏற்படுத்தப்பட்டுள்ளதாக கூறினார்.

தேங்கும் மழை நீரை வெளியேற்ற அதிக திறன்வாய்ந்த மின் மோட்டார்கள் பயன்படுத்தப்படும் என கூறிய அவர், நிறைவு பெறாத மழை நீர் வடிகால் இடங்களை சுற்றி வேலி அமைக்கப்பட்டு பொதுமக்களுக்கு எச்சரிக்கை விடுக்கப்படுவதாக கூறினார்.

தாழ்வான மின் மாற்றிகள் சீரமைக்கப்பட்டு வருவதாக கூறிய அவர் தரைப்பகுதிகளில் மின் வடங்கள் விழுந்திருப்பது தெரியவந்தால் அவற்றை உடனடியாக அப்புறப்படுத்த மின் வாரியத்திற்கு உத்தரவிடப்பட்டுள்ளதாக கூறினார்.

\*\*\*\*\*

## எம்.ஆர்.கே.பன்னீர்செல்வம்

சென்னை கோடம்பாக்கம் கலைஞர் பூங்காவில் பார்வையாளர்களின் பாதுகாப்பு உறுதி செய்யப்பட்டுள்ளதாக மாநில வேளாண் உழவர் நலத்துறை அமைச்சர் திரு.எம்.ஆர்.கே.பன்னீர்செல்வம் தெரிவித்துள்ளார்.

இதுதொடர்பாக அவர் இன்று வெளியிட்ட அறிக்கையில் இப்பூங்காவின் ஜிப் லைனில் பழுது ஏற்படவில்லை என்றும், பூங்காவின் அனைத்து உபகரணங்களின் தரம் உறுதி செய்யப்பட்டுள்ளதாக கூறினார்.

\*\*\*\*\*

## சங்கரலிங்கனார்

தியாகி சங்கரலிங்கனாரின் 68ஆவது நினைவு நாள் இன்று கடைபிடிக்கப்படுகிறது.

இந்நாளை ஓட்டி முதலமைச்சர் திரு.மு.க.ஸ்டாலின் வெளியிட்டுள்ள செய்தியில் தமிழ்நாடு என்ற பெயரை பெறுவதற்காக தனது இன்னுயிர் ஈந்த அன்னாருக்கு தலைவணங்குவதாக குறிப்பிட்டுள்ளார்.

\*\*\*\*\*

## துஷார் காந்தி

வேலூர் மாவட்டம் திருவள்ளூர் பல்கலைக்கழக 19ஆவது பட்டமளிப்பு விழா இன்று நடைபெற்றது.

பல்கலைக்கழக வேந்தரும், தமிழக ஆளுநருமான திரு.என்.ரவி 155 மாணாக்கருக்கு பட்டங்களை வழங்கினார்.

இந்நிகழ்ச்சியில் பேசிய இந்திய தோட்டக்கலை ஆராய்ச்சி நிறுவன இயக்குனர் திரு.துஷார் காந்தி மாணாக்கர் சுற்றுகூழல் மாசுபாட்டை தவிர்க்கும் வகையிலான புதிய கண்டுபிடிப்புகளில் ஈடுபட வேண்டும் என கேட்டுக்கொண்டுள்ளார்.

புவி வெப்பமயமாதலை தடுத்தல், விவசாய உற்பத்தி, உள்ளிட்டவற்றில் மாணாக்கர் கவனம் செலுத்த வேண்டும் என்றார்.

மாநில உயர்கல்வித்துறை அமைச்சர் திரு.கோ.வி.செழியன் உள்ளிட்டோர் இதில் பங்கேற்றனர்.

\*\*\*\*\*

## எடப்பாடி

தமிழ்நாட்டில் ஆதி திராவிடர் மற்றும் பழங்குடியினர் நல திட்டங்கள் பயனாளிகளை சென்றடையவில்லை என்று அஇஅதிமுக பொதுச்செயலர் திரு.எடப்பாடி கே.பழனிச்சாமி குற்றம் சாட்டியுள்ளார்.

அவர் இன்று வெளியிட்டுள்ள அறிக்கையில் இத்துறையில் விதிமுறைகளை மீறி பணிநியமனம் நடைபெற்று வருவதாக சுட்டிக்காட்டினார்.

\*\*\*\*\*

## இருவரி

சிவகங்கை மாவட்டத்தில் மிளகாய் விவசாயிகளுக்கு 3 கோடியே 50 லட்ச ரூபாய் காப்பீட்டுத்தொகை வழங்கப்பட்டுள்ளதாக ஆட்சித்தலைவர் திருமதி ஆஷா அஜித் தெரிவித்துள்ளார்.

விழுப்புரம் மாவட்டத்தில் 5 லட்சம் பனை விதைகள் நடும் பணி நாளை தொடங்க உள்ளதை அடுத்து இப்பணிகளில் தன்னார்வலர்களும், பொதுமக்களும் தங்களை ஈடுபடுத்திக்கொள்ளுமாறு ஆட்சித்தலைவர் திரு.பழனி கேட்டுக்கொண்டுள்ளார்.

கள்ளக்குறிச்சி மாவட்டம் கல்வராயன் மலை பகுதிகளில் மதுவிலக்கு அமலாக்கபிரிவு காவல்துறையினர் மேற்கொண்ட சோதனையின்போது 60 லிட்டர் கள்ளச்சாராயம் மற்றும் 100 லிட்டர் சாராய ஊரல் கண்டறியப்பட்டு அழிக்கப்பட்டது.

இதுதொடர்பாக 2 பேர் கைது செய்யப்பட்டுள்ளனர்.

\*\*\*\*\*

## நெய்தல் திருவிழா

தூத்துக்குடியில் நெய்தல் திருவிழாவின் ஒருபகுதியாக முத்துநகர் கடற்கரையை தூய்மைபடுத்தும் பணிகளில் மாநில சமூகநலன் மகளிர் உரிமைத்துறை அமைச்சர் திருமதி கீதாஜீவன் உள்ளிட்ட ஏராளமானோர் பங்கேற்றனர்.

**இதுகுறித்து எமது செய்தியாளர்**

**வாய்ஸ்**

\*\*\*\*\*

## உப்பு உற்பத்தி

நாகை மாவட்டம் வேதாரண்யத்தில் கன மழை காரணமாக உப்பு உற்பத்தி பாதிக்கப்பட்டுள்ளதாக எமது செய்தியாளர் தெரிவிக்கிறார்.

\*\*\*\*\*

## பவானி சாகர்

ஈரோடு மாவட்டம் பவானி பாசன பகுதியில் பரவலாக மழை பெய்துவருவதை அடுத்து அணையிலிருந்து பாசனத்திற்கு தண்ணீர் திறக்கப்படுவது நிறுத்தப்பட்டுள்ளது.

எனினும் அணையிலிருந்து குடிநீர் தேவைக்காக ஆயிரத்து தொள்ளாயிரம் கன அடி நீர் திறக்கப்படுகிறது.

அணையின் நீர்மட்டம் 87.1 அடியாக உள்ளது.

\*\*\*\*\*

## மேட்டூர்

மேட்டூர் அணையின் நீர்மட்டம் இன்று 89.26 அடியாக உள்ளது.

டெல்டா பாசனத்திற்காக 10 ஆயிரம் கன அடி நீர் திறக்கப்படுகிறது.

ஒகேனக்கல் காவிரி ஆற்றில் நீர்வரத்து இன்று வினாடிக்கு 10 ஆயிரம் கன அடியாக அதிகரித்துள்ளது.

\*\*\*\*\*

### பேட்மிண்டன்

ஆஸ்திரேலியாவில் நடைபெற்ற சர்வதேச பேட்மிண்டன் போட்டியின் மகளிர் ஒற்றையர் சேம்பியன் பட்டத்தை இந்தியாவின் தன்யா ஹேமன்த் கைப்பற்றியுள்ளார்.

இன்று நடைபெற்ற இறுதி ஆட்டத்தில் இவர் - சீன தைபேயின் துங்சியூடோங்கை என்ற 21-17 21-17 என்ற நேர்செட்களில் வென்றார்.

\*\*\*\*\*

### மகளிர் கிரிக்கெட்

ஐ.சி.சி. உலக கோப்பை மகளிர் 20-20 கிரிக்கெட் போட்டியில் ஷார்ஜாவில் இந்தியா இன்று இரவு ஏழரை மணிக்கு ஆஸ்திரேலியாவை எதிர்கொள்கிறது.

\*\*\*\*\*

### டேபிள் டென்னிஸ்

கஸ்கஸ்தானில் நடைபெறும் ஆசிய டேபிள் டென்னிஸ் சாம்பியன் பட்ட போட்டியின் மகளிர் இரட்டையர் பிரிவில் இந்தியாவின் ஐஹிகா முகர்ஜி, சுதிர்தா முகர்ஜி இணை இன்று வெண்கலப்பதக்கம் வென்றது.

\*\*\*\*\*

**இத்துடன் இந்த செய்தியறிக்கை முடிவடைந்தது**

\*\*\*\*\*